

- प्रधानमंत्री नरेंद्र मोदी कल नई दिल्ली में इंडिया एआई इम्पैक्ट एक्सपो 2026 का उद्घाटन करेंगे।
- कृषि मंत्री डॉ. किरोडी लाल मीणा ने कहा-प्रदेश का बजट महिला, युवा, किसानों सहित सभी के कल्याण के लिए समर्पित है।
- प्रदेशभर में महाशिवरात्रि का पर्व पारम्परिक धार्मिक उल्लास से मनाया जा रहा है।
- टी-ट्वेटी क्रिकेट विश्व कप 2026 में अब से कुछ देर बाद भारत और पाकिस्तान की टीम आमने सामने होंगी।
- राज्य में ज्यादातर स्थानों पर दिन के तापमान में बढ़ोतरी-सुबह शाम गुलाबी ठंड का असर बरकरार।

00000

प्रधानमंत्री नरेंद्र मोदी कल नई दिल्ली में इंडिया एआई इम्पैक्ट एक्सपो 2026 का उद्घाटन करेंगे। पाँच दिवसीय यह एक्सपो इंडिया एआई इम्पैक्ट समिट 2026 के साथ आयोजित किया जा रहा है। जिसके जरिए आर्टिफिशियल इंटेलिजेंस के व्यवहारिक उपयोग का प्रदर्शन किया जाएगा। इस एक्सपो में ऑस्ट्रेलिया, जापान, रूस, यूनाइटेड किंगडम, फ्रांस, जर्मनी, इटली, नीदरलैंड्स और अफ्रीका सहित 13 देशों के पवेलियन लगाए जाएंगे, जो एआई क्षेत्र में वैश्विक सहयोग को प्रदर्शित करेंगे। एक्सपो में 300 से अधिक प्रदर्शनी पवेलियन और लाइव डेमोंस्ट्रेशन होंगे। इसमें 600 से अधिक स्टार्टअप भी भाग लेंगे। आयोजन के दौरान 500 से अधिक सत्र आयोजित किए जाएंगे, जिनमें विभिन्न क्षेत्रों में एआई के प्रभाव और भविष्य की संभावनाओं पर चर्चा होगी।

00000

प्रधानमंत्री नरेन्द्र मोदी 28 फरवरी को अजमेर से प्रदेश को 23 हजार 500 करोड़ रुपये के विकास कार्यों की सौगात देंगे। मुख्यमंत्री भजनलाल शर्मा ने सोशल मीडिया पोस्ट में ये जानकारी देते हुए कहा कि इस दौरान श्री मोदी कई परियोजनाओं का शिलान्यास और लोकार्पण करेंगे। साथ ही वे रोजगार उत्सव में 21 हजार युवाओं को नियुक्ति पत्र सौंपेंगे।

00000

गृह मंत्री अमित शाह ने कहा है कि केन्द्र सरकार देश के किसानों के हितों के लिए लगातार काम कर रही है। श्री शाह ने आज गुजरात के गांधीनगर स्थित महात्मा मंदिर में देश की पहली केंद्रीय बैंक डिजिटल मुद्रा आधारित सार्वजनिक वितरण प्रणाली का शुभारंभ करने के बाद यह बात कही। गृहमंत्री ने विश्वास व्यक्त किया कि नई डिजिटल टोकन आधारित वितरण प्रणाली, सार्वजनिक वितरण प्रणाली में भ्रष्टाचार को समाप्त करेगी और वितरण प्रक्रिया में आवश्यक पारदर्शिता लाएगी। उन्होंने विपक्ष के दावों का खंडन करते हुए कहा कि भारत-अमरीका व्यापार समझौते और भारत-यूरोपीय संघ मुक्त व्यापार समझौते में किसानों, पशुपालकों और मछुआरों के हितों की रक्षा की गई है।

00000

आज अंतर्राष्ट्रीय बाल कैंसर दिवस है। यह दिवस दुनियाभर में बाल कैंसर के बारे में जागरूकता फैलाने, कैंसर से पीड़ित बच्चों तथा किशोरों और कैंसर से उबर चुके लोगों तथा उनके परिवारों के प्रति समर्थन जुटाने के लिए एक विश्व स्तर पर सहयोगात्मक अभियान है। जयपुर की बाल कैंसर रोग विशेषज्ञ डॉ. शिवानी माथुर ने बताया कि हालांकि बच्चों में कैंसर का उपचार वयस्कों के मुकाबले चुनौतीपूर्ण है लेकिन कैंसर से ठीक होने वाले बच्चों की संख्या अधिक है। उन्होंने बताया कि समय पर डॉक्टर से संपर्क किया जाए तो कैंसर प्रभावित बच्चों को ठीक किया जा सकता है।

00000

कृषि और ग्रामीण विकास मंत्री डॉ. किरोडी लाल मीणा ने कहा है कि प्रदेश का बजट महिला युवा, किसान, मजदूर और अंतिम पंक्ति के व्यक्ति के कल्याण के लिए समर्पित है। आज सवाईमाधोपुर जिला कलक्ट्रेट सभागार में पत्रकारों से बातचीत करते हुए उन्होंने कहा कि 6 लाख 10 हजार 956 करोड़ रुपये के आकार वाला यह बजट 2023-24 की तुलना में 41 प्रतिशत अधिक है। उन्होंने कहा कि इस बजट में सवाईमाधोपुर जिले के विकास के लिए भी विशेष प्रावधान किए गए हैं।

000

प्रदेशभर में आज महाशिवरात्रि का पर्व पारम्परिक धार्मिक उल्लास से मनाया जा रहा है। सुबह से ही शिव मंदिरों में आस्था का सैलाब उमड़ रहा है। शिवालियों में बम-बम भोले और हर हर महादेव के जयकारों की गूंज है। महादेव के दर्शनों और अभिषेक के लिए शिव भक्तों की कतारें देखी जा रही हैं। कई स्थानों पर मेले भी भर रहे हैं और समूचा माहौल भक्तिमय बना हुआ है। राजधानी जयपुर के शिव मंदिरों में भी सुबह से भक्तों का आना जारी है। ताडकेश्वर महादेव मंदिर में आज सुबह 3 बजे भस्म आरती के बाद श्रद्धालुओं के लिए कपाट खोले गये।

वहीं कोटा के शिवपुरी धाम में 525 शिवलिंग के दर्शन के लिए सुबह से भक्तों का आना जारी है। उदयपुर स्थित एकलिंगनाथ मंदिर में भी भक्तों का हुजूम उमड़ रहा है। भीलवाडा के हरणी महादेव मंदिर में चार प्रहर की विशेष पूजा का आयोजन किया जा रहा है। डीग जिले में भी शिवरात्रि के पर्व पर शिव मंदिरों में विशेष अभिषेक और पूजा अर्चना का दौर जारी है। चूरु में प्राचीन बारहमहादेव मंदिर में मेले का आयोजन किया गया और शिव पार्वती की शोभायात्रा निकाली गई। पाली जिले में सादडी के पहाडो पर स्थित प्राचीन परशुराम महादेव मंदिर में सुबह से भक्तों का तांता लगा हुआ है। सवाईमाधोपुर जिले में स्थित घुश्मेश्वर महादेव मंदिर में भी बड़ी संख्या में श्रद्धालुओं का आना जारी है। अलवर के प्राचीन त्रिपोलिया महादेव मंदिर में भी विशेष पूजा अर्चना की जा रही है। राज्यपाल हरिभाऊ बागडे ने महाशिवरात्रि पर्व पर सभी के मंगल की कामना करते हुए बधाई दी है। आज जयपुर में आयोजित शिवोअहम कार्यक्रम में शामिल होकर उन्होंने भगवान शिव का अभिषेक किया। मुख्यमंत्री भजनलाल शर्मा ने मुख्यमंत्री निवास स्थित मां राजराजेश्वरी मंदिर में पूजा-अर्चना कर प्रदेश की खुशहाली और प्रगति की कामना की।

00000

उदयपुर में पर्यटन को बढ़ावा देने के लिए सज्जनगढ़ अभयारण्य में विकसित लॉयन सफारी की शुरुआत कल होगी। हमारे संवाददाता ने बताया कि इस अभ्यारण्य में पर्यटक तीन प्रमुख पॉइंट सज्जनगढ़ अभ्यारण्य, सज्जनगढ़ बायोलॉजिकल पार्क और लॉयन सफारी का आनंद ले सकेंगे।

00000

अजमेर में कल से संभागस्तरीय अमृता हाट मेले का आयोजन होगा। महिला अधिकारिता विभाग की ओर से लगने वाले इस हाट मेले में महिला स्वयं सहायता समूहों और उद्यमी महिलाओं के द्वारा निर्मित उत्पाद बिक्री के लिए उपलब्ध होंगे। विभाग की निदेशक मेघा रतन ने बताया कि 22 फरवरी तक चलने वाले इस मेले का उद्घाटन केन्द्रीय कृषि और किसान कल्याण राज्यमंत्री भागीरथ चौधरी करेंगे। उन्होंने इस संभाग स्तरीय मेले में लोगों से अधिक से अधिक संख्या में आने की अपील की है।

00000

प्रदेश में ज्यादातर स्थानों पर दिन के तापमान में बढ़ोतरी हुई है। तापमान बढ़ने से दिन में गर्मी के तेवर नजर आने लगे हैं। वहीं सुबह शाम गुलाबी ठंड का असर बना हुआ है। बीते 24 घंटों में 11 जिलों में अधिकतम तापमान 31 डिग्री सेल्सियस के पार रिकॉर्ड हुआ। इस बीच, मौसम विभाग ने पश्चिमी विक्षोभ के प्रभाव से 17 फरवरी से राज्य के कई स्थानों पर हल्की वर्षा होने और तेज हवा चलने का पूर्वानुमान व्यक्त किया है। 17

और 18 फरवरी को जयपुर, अजमेर, जोधपुर, बीकानेर और भरतपुर संभाग में कहीं कहीं बारिश होने के आसार हैं।

00000

टी-ट्वेटी क्रिकेट विश्व कप 2026 में आज भारत और पाकिस्तान की टीमों के बीच मुकाबला होगा। कोलंबो के आर प्रेमदासा स्टेडियम में होने वाला यह मैच अब से कुछ देर बाद शाम 7 बजे से होगा। दोनों टीमों ने 2-2 मैच खेलकर 4-4 अंक हासिल किए हैं।

000

पाली जिले में खोड गांव के पास आज बस की टक्कर से मोटरसाईकिल सवार दो युवकों की मृत्यु हो गई और एक व्यक्ति घायल हो गया। घायल का पाली के मेडिकल कॉलेज अस्पताल में ईलाज किया जा रहा है। वहीं अलवर जिले में मोरेडा गांव में बिजली लाईन का तार टूटने से हुए हादसे में 50 बकरियों की मौत हो गई।

000

जयपुर मेट्रो के विस्तार के काम को जल्द शुरू किया जायेगा। प्रदेश के मुख्य सचिव वी. श्रीनिवास ने आज जयपुर में छोटी चौपड मेट्रो स्टेशन का जायजा लेने के बाद पत्रकारों से बातचीत में ये जानकारी दी। उन्होंने मेट्रो को आधुनिक आवागमन का सुविधाजनक साधन बताते हुए जयपुर में इसके विस्तार की आवश्यकता जताई।

000

प्रधानमंत्री नरेन्द्र मोदी 22 फरवरी को आकाशवाणी के 'मन की बात' कार्यक्रम में अपने विचार साझा करेंगे। ये इस मासिक रेडियो कार्यक्रम की 131वीं कड़ी होगी। इसके लिए सुझाव टोल-फ्री नम्बर 1800-11-7800 पर भेजे जा सकते हैं। नरेन्द्र मोदी एप और माय जीओवी ओपन फोरम के माध्यम से भी विचार भेजे जा सकते हैं। ये सुझाव 20 फरवरी तक स्वीकार किए जाएंगे।

000